



## Stqarrija mill-Bord tal-MATSEC dwar il-*listening comprehension* tas-SEC tat-Taljan

Wara numru ta' ilmenti li saru dwar il-kwalità tal-awdjo tal-eżami tal-*listening comprehension* tas-SEC tat-Taljan, il-Bord tal-MATSEC mill-ewwel beda' jinvestiga biex tiddetermina l-aħjar azzjoni sabiex jiġi żgurat li l-ebda student ma jiġi żvantagġat.

L-eżami tas-SEC tat-Taljan jikkonsisti f'erba' partijiet, li kull waħda minnhom tikkontribwixxi għal marka globali. Dawn huma:

Il-*listening comprehension* – 21%

Il-parti orali – 14%

Is-sezzjoni tal-qari – 20%

Il-karta miktuba – 45%

Sabiex il-MATSEC ikollha idea ċara ta' kif marru l-istudenti fil-*listening comprehension*, gie' deċiż li jittieħed kampjun rappreżentativ tal-istudenti u t-tali karti jiġu kkoreġuti sabiex b'hekk ikun hemm stampa ċara tal-marki li kisbu l-istudenti. B'kollox ittieħed kampju li jammonta għal 25% ta' dawk kollha li qagħdu għall-eżami, inkluż studenti Għawdxin.

Jirriżulta li l-marki miksuba mill-istudenti din is-sena jikkomparaw tajjeb mal-marki li nkisbu mill-istudenti s-sena li għaddiet u ta' qabel. Minkejja dan, il-MATSEC iddeċidiet li tagħti kumpens ta' 5% fuq il-marka miksuba f'din il-parti tal-eżami. Tali kumpens se jingħata lill-istudenti Maltin u huwa mibni fuq prinċipju magħruf bħala konsiderazzjoni speċjali, li huwa elenkat fil-manwal tal-Joint Qualification Council tar-Renju Unit.

Din il-konsiderazzjoni speċjali tiġi applikata meta jkun hemm avveniment li huwa lil hinn mill-kontroll tal-istudent, li kellu, jew seta' kellu impatt fuq il-ħila tal-istudent dakinhar tal-eżami.

Għalkemm dan il-manwal jikkontempla zieda ta' 1% tal-marki f'każijiet bħal dawn, il-MATSEC iddeċidiet li tagħti l-massimu ta' 5% lil kull student u dan minkejja li tali persentaġġ jingħata biss f'ċirkustanzi hekk magħrufa bħala eċċezzjonali, u li jirreferu għal sitwazzjonijiet serji ħafna.

Il-MATSEC hija kunfidenti li dan il-kumpens jiżgura li hadd ma jkun żvantagġjat.

Minkejja tali kumpens, il-MATSEC għamlet ukoll l-arranġamenti meħtieġa sabiex dawk l-istudenti li jħossu li xorta għandhom jerġgħu jagħmlu din il-parti tal-eżami, jista' jagħmlu dan, b'mod volontarju, f'sessjoni li se ssir apposta nhar il-Ġimgħa 26 ta' Mejju 2017.

*Meta student jagħzel li jerga jagħmel l-eżami, il-marka miksuba f'din is-sessjoni tittieħed bħala l-marka finali tal-*listening comprehension*. Dawk li biħsiebhom jagħmlu dan l-eżami mill-ġdid huma mitluba japplikaw mingħajr ħlas fl-uffiċini tal-MATSEC nhar l-20, 21, 24 jew 25 t'April 2017. Dawk l-istudenti Għawdxin li wkoll jixtiequ jerġgħu jagħmlu l-eżami għandhom japplikaw fiċ-Ċentru tal-Eżamijiet, Victoria fl-istess granet.*

Il-MATSEC investigat ukoll il-kwalità tal-awdjo użat fl-eżamijiet tal-iSpanjol u l-Ġermaniż u ġie stabbilit li ma kien hemm l-ebda problema u li għaldaqstant m'hemmx lok għal xi forma ta' kumpens. Ir-rapport dwar il-kampjun tar-riżultati tat-Taljan jintab fuq il-website tal-MATSEC.